

Il-prattika tas-shubija fil-livell primarju IX-XOGHOL GĦAD-DAR

Carmel Borg

“Ix-xoghol għad-dar għandu jsaħħah u mhux ixeġel il-proġett ta’ parteċipazzjoni u shubija fil-livell primarju”



CARMEL BORG Ph.D (Toronto), is lecturer in Curriculum Studies at the Faculty of Education. His academic interests range from critical pedagogy to forms of curriculum inquiry and development. Dr. Borg is a member of the steering committee responsible for piloting the second and major phase of the NMC review. He is also General Secretary of the Association of School Councils.

S ikwit nisimgħu b’konflitti bejn edukaturi u ġenituri rigward il-kwantità u l-kwalità tax-xoghol għad-dar li qed jingħata lit-tfal. Dan l-artiklu għandu l-għan li juri kif b’aktar komunikazzjoni bejn il-partijiet konċernati, ix-xoghol għad-dar għandu jsaħħah u mhux ixeġel il-proġett ta’ parteċipazzjoni u shubija fil-livell primarju.

Politika ċara dwar ix-xoghol għad-dar

In-nuqqas ta’ informazzjoni dwar aspetti differenti tal-ġurnata edukattiva tat-tfal hafna drabi twassal biex il-ġenituri jimlew dan il-vojt b’suspetti, tqabbil bejn klassijiet u għalliema differenti, u tgergir. Politika ċara dwar ix-xoghol għad-dar tista’ tnaqqas hafna minn dan l-inkwiet. Barra minn hekk, il-politika dwar ix-xoghol għad-dar għandha l-għan importanti li tippreċiża d-dmirijiet ta’ l-imsieħba f’dan il-qasam kruċjali tal-proċess edukattiv.

Min hu midhla tas-snin primarji jaf li r-realtajiet tal-grad u l-klassijiet f’kull grad tal-livell primarju huma differenti. Għalhekk, filwaqt li l-amministraturi għandhom ifasslu linji gwida għall-iskola, kull klassi, f’kull sena, għandu jkollha l-politika partikulari tagħha.

Bhalma jiġri f’kuntratti oħrajn, irid ikun hemm perjodu ta’ informazzjoni u neguzjar bejn il-partijiet konċernati. Għalhekk, il-politika miktuba mill-għalliema/a għandha tintbagħat lill-ġenituri. Id-deċiżjonijiet dwar il-kontenut tad-dokument finali għandhom jittiehdu waqt laqgħa għall-ġenituri tat-tfal tal-klassi.

Id-dokument għandu jiġi ffirmat mill-ġenituri, għalliema, u fil-każ ta’ l-aħhar żewġ gradi, mill-istudenti. Il-firma torbot lil kull parti b’responsabilitajiet partikulari. It-twettiq ta’ dawn ir-responsabilitajiet għandu jiggarrantixxi livell għoli ta’ xoghol għad-dar u sorveljanza xierqa.

Politika tajba dwar ix-xoghol għad-dar għandha tibda b’taqsimha li tispjega l-għanijiet ta’ dan it-tip ta’ xoghol.

Din it-taqsimha toffri opportunità tajba lil min jiktibha biex jispjega l-kwalitajiet differenti ta’ xoghol għad-dar, u l-għanijiet partikulari ta’ kull kwalità ta’ xoghol. Permezz ta’ din it-taqsimha, il-ġenituri għandhom

jifhemu li l-kwantità u r-ripetizzjoni m’humieq necessarjament l-aħjar ingredjenti li għandhom ifittxu fix-xoghol li uliedhom iġibu magħhom id-dar.

Taqsimha oħra tal-kuntratt għandha tiddetermina l-ammont ta’ xoghol għad-dar li għandu jingħata matul il-ġimgħa. Din it-taqsimha għandha tirrifletti l-ftehim bejn l-għalliema/a u l-ġenituri dwar in-numru ta’ jiem li fihom it-tfal għandhom imorru lura d-dar bix-xoghol, u dwar l-ammont ta’ hin li t-tfal għandhom iqattgħu fl-attività msemmija.


F’taqsimha oħra, il-kuntratt għandu jispeċifika x’inhuma r-responsabilitajiet ta’ l-ulied. Din it-taqsimha torbot lill-istudenti b’responsabilitajiet bħal:

- li jispiċċaw ix-xoghol fil-hin;
- li jagħmlu hilitom kollha biex jirritornaw xoghol tajjeb u pulit; u
- li jirkupraw dak ix-xoghol li, għal diversi raġunijiet, bħal mard, ma jkunx sar.

Taqsimha oħra għandha titratta d-dmirijiet ta’ l-għalliema. Fost hwejjeġ oħra, l-għalliema għandhom jintrabtu li:

- jagħtu x-xoghol fil-ġranet miftehna
- jagħtu l-kwantità ta’ xoghol stipulat mill-kuntratt
- jaraw ix-xoghol immedjament
- jikkoreġu x-xoghol kollu li jagħtu
- iżommu nota tax-xoghol li ma sarx
- jagħtu xoghol varjat
- jinfurmaw lill-ġenituri b’xoghol li ma sarx jew li qed isir hażin
- jinnutaw u jfahhru xoghol tajjeb

Fil-kuntratt għandu jkun hemm taqsimha oħra li titratta każijiet fejn it-tfal imorru l-iskola mingħajr ix-xoghol jew bix-xoghol mhux komplut. Din il-parti tal-kuntratt, fost hwejjeġ oħra, tista’ tobbliga lill-ġenituri li jiffirmaw ix-xoghol kollu li jingħata għad-dar.



Il-prattika tas-shubija fil-livell primarju: Ix-xogħol għad-dar

Ikompli mill-paġna 5

“Xogħol għad-dar li jinvolvi l-familja kollha huwa mezz ieħor biex jisahhah il-pont bejn dar u skola”

Politika ċara dwar ix-xogħol għad-dar tista' tnaqqas ħafna mill-inkwiet

M'hemmx dubju li l-ġenituri huma strumentali fi proġett bhal dan. Għalhekk, il-kuntratt għandu jintemm b'taqsimha li tispeċifika d-dmirijiet tagħhom. L-ghalliema għandhom mill-anqas jistennaw li l-ġenituri:

- jagħtu importanza lil din l-attività
- jgħallqu ambjent fejn it-tfal ikunu jistgħu jaħdmu mingħajr xkiel
- ma jittollerawx traskuraġni minn uliedhom
- javviċinaw lill-ghalliem/a b'diffikultajiet jew mistoqsijiet li għandhom x'jaqsmu max-xogħol għad-dar, u
- jagħtu l-ghajnuna kollha meħtieġa lil uliedhom mingħajr ma jagħmlulhom xogħolhom.

Għajnuna lill-Ġenituri

Waqt il-laqgħa msejja biex tiddetermina l-verżjoni finali tal-kuntratt, l-ghalliema jistgħu jgħallqu l-okkazzjoni biex jiddiskutu kif il-ġenituri jistgħu jgħinu lil uliedhom fix-xogħol għad-dar. F'diskussjoni bhal din, l-elementi li għandhom jispikkaw huma:

● L-importanza ta' ambjent kwiet u imdawwal sew, u bl-ghodda ta' l-istudju fil-viċin;


● L-importanza ta' ambjent kalm u hieles minn wisq aljenazzjonijiet;

● L-importanza ta' rutina u hin fiss għax-xogħol għad-dar;

● L-importanza ta' l-iżvilupp ta' mentalita indipendenti u ta' l-auto-dixxiplina permezz tax-xogħol għad-dar

● L-importanza ta' ambjent li jinkoraġġixxi b'kull mod lill-ulied.

L-iskola wkoll tista' tghin lill-ġenituri permezz ta' serje ta' *info sheets* li jitrattaw aspetti differenti tax-xogħol għad-dar. Dawn l-*info sheets* jistgħu jitrattaw temi bhal: tfal li m'humiex qegħdin jagħmlu l-almu kollu tagħhom biex jagħtu l-ahjar xogħol possibbli; tfal li ma jridux jagħmlu x-xogħol; tfal li sikwit ma jgħibux ix-xogħol id-dar; tfal li jdumu biex jagħmlu xogħolhom; tfal li jridu lil xi hadd magħhom biex jagħmlu x-xogħol; u tfal li jhallu għall-ahhar biex ilestu xogħolhom.



Insahhu dak li jgħaqqadna

Ix-xogħol għad-dar joffri opportunita ideali biex ir-relazzjoni bejn dar u skola tissahhah. Permezz ta' informazzjoni kontinwa, l-ghalliema u l-ġenituri jistgħu jantiċipaw problemi li hafna drabi wiehed jinduna bihom mix-xogħol għad-dar.

Il-*memo line* huwa mezz tajjeb biex id-djalogu mibni fuq ix-xogħol għad-dar jitkattar matul is-sena skolastika. Il-*memo line* tikkonsisti f'karta maqsuma fi tnejn, bil-parti ta' fuq allokata għall-ghalliem/a u dik t'isfel għall-ġenituri. Permezz tal-*memo line*, dik il-parti li tkun staqsiet għal kjarifikazzjoni jew talbet għall-ghajnuna ser ikollha twegiba garantita mill-parti l-oħra. Huwa importanti li l-ġenituri wkoll ikollhom minn dawn il-*memo lines*. Importanti wkoll li ż-żewġ partijiet iżommu t-twegibiet li jirċievu. B'hekk tiddahhal l-idea ta' parteċipazzjoni kumulattiva.

Xogħol għad-dar li jinvolvi lill-familja kollha huwa mezz ieħor biex jisahhah il-pont bejn dar u skola. Diskussjoni marbuta ma' programm televiżiv, jew ħarġa f'post indikat mill-ghalliem, fejn il-familja trid taħdem *resource sheet*, jew intervista ma' xi membru anzjan tal-familja, huma biss tliet ideat ta' kif l-ghalliema jistgħu jqarrbu lill-familja lejn ix-xogħol għad-dar ta' wlidhom.

L-ghalliema u x-xogħol għad-dar

L-ghalliema huma l-kontrolluri tal-kwalita tax-xogħol li jingħata għad-dar. Dawk li jagħtu xogħol ta' kwalita ġeneralment

- jevitaw li jagħtu xogħol b'mod spontanju. Għalhekk, jippjanaw ix-xogħol minn qabel;
- għax jippjanaw, dejjem ikun hemm għanijiet ċari għalfejn qed jagħtu ix-xogħol;
- għax dejjem ser ikun hemm għanijiet, ix-xogħol għad-dar dejjem se jiffirma parti minn proġett li qed jiżvolgi fil-klassi; u
- għax proġett tematiku jitlob it-thaddim tal-poter kreattiv, dawn l-ghalliema jagħtu xogħol varjat u jhallu d-drill għall-armata!